

آخر درست کیا ہے؟

# معراج اور عقل



# معراج اور عقل

مفتی ابوصالح محمد قاسم عطاری\*

اللہ تعالیٰ نے ہمارے نبی صلی اللہ تعالیٰ علیہ والہ وسلم کو جن مُعْجِزَات سے مُشْرِف فرمایا اُن میں سفر معراج نہایت عظیم الشان ہے کہ آپ صلی اللہ تعالیٰ علیہ والہ وسلم نے اپنے جسمانی وجود کے ساتھ مسجد حرام سے مسجد اقصیٰ تک کا سفر کیا، پھر وہاں سے آسمانوں اور اس سے بالا جنت و عرش کی سیر کی اور خداوندِ قدوس کی بے شمار نشانیوں اور عجائبات کا مشاہدہ فرمایا، اور یہ ساری سیر اور مشاہدات رات کے بہت مختصر حصے میں کئے، حالانکہ سفر کی تفصیلات کے پیش نظر عام عقل کے مطابق جسمِ انسانی کے ساتھ یہ چیزیں ممکن نہیں، اور ممکن مانیں بھی تو اس سیر کی تکمیل کے لئے لاکھوں سال چاہئیں۔

لیکن یہ دونوں باتیں یعنی جسمِ انسانی کے ساتھ ایسی سیر اور چند لمحات میں لاکھوں برس کی مسافت طے کرنا، صرف سطحی نظر و ظاہری عقل کے اعتبار سے ناممکن محسوس ہوتے ہیں، ورنہ نظرِ ایمانی کی بینائی سے دیکھیں اور عقلِ انسانی کی گہرائی سے غور کریں تو اس میں انکار کی کوئی وجہ نہیں۔ نگاہِ ایمانی کیلئے آیت معراج کے شروع کے چند الفاظ ﴿سُبْحٰنَ الَّذِیْ اَسْمٰی بِعَبْدِہٖ﴾ پاک ہے وہ ذات جس نے اپنے خاص بندے کو سیر کرائی۔ (پ 15، بنی اسرائیل: 1) ﴿ہی کافی ہیں کہ یہ سیر نبی کریم صلی اللہ تعالیٰ علیہ والہ وسلم نے خود نہیں کی بلکہ اُس ہستی نے آپ علیہ الصلوٰۃ والسلام کو یہ سیر کروائی جو ہر عیب، کمی، کوتاہی، نقص اور کمزوری سے پاک ہے، جس نے چھ دنوں میں آسمان و زمین بنائے ﴿اِنَّ رَبَّکُمْ اللّٰهُ الَّذِیْ خَلَقَ السَّمٰوٰتِ وَالْاَرْضَ فِی سِتَّةِ اَیَّامٍ﴾ (پ 8، الاعراف: 54)۔ جو کسی شے کو وجود بخشنا چاہے تو صرف اتنا فرماتا ہے ”ہو جا“ تو وہ چیز ہو جاتی ہے ﴿اِنَّمَا مَرَدُّہٗ اِذَا اَرَادَ شَیْءًا اَنْ یَّقُوْلَ لَہٗ کُنْ فَیَکُوْنُ﴾ (پ 23، یس: 82)۔ جس کا حکم پلگ جھپکنے کی مقدار میں نافذ ہو جاتا ہے ﴿وَمَا اَمْرُنَا اِلَّا وَاٰحَدَةٌ کَلِمَہٗ بِالْبَصْرِ﴾ (پ 27، القمر: 50)۔ سورج چاند جس کے حکم کے پابند ہیں ﴿مُسْعٰتِرًا بِاَمْرِہٖ﴾ (پ 14، النحل: 12)۔ جس نے آسمان کو نظر آنے والے ستونوں کے بغیر بلند کر دیا ﴿رَافِعَ السَّمٰوٰتِ بِعِزِّ عَمَلٍ تَرَوْنَهَا﴾ (پ 13، الرعد: 2)۔ جس نے اربوں کہکشاؤں اور کھربوں ستاروں کے جہاں آباد کر دیئے اور ان سے آسمان کی وسعتیں سجادیں ﴿وَلَقَدْ زَیَّنَّا السَّمَاءَ الدُّنْیَا بِصَابِیْجٍ﴾ (پ 29، الملک: 5)۔ مومن کی نگاہ تو معجزہ معراج کو اس انداز میں دیکھتی ہے اور ﴿یُرِیْ مُنُوْنًا بِالْغَیْبِ﴾ (پ 1، البقرہ: 3) پر عمل کر کے ہدایت و فلاح سے سرفراز ہوتی ہے۔

در حقیقت قدرتِ خداوندی ہی کی ایک صورت اس معجزے کی بنیاد ہے جسے اصطلاح میں ”حقیّ زمان“ (وقت سمٹ جانا) اور ”حقیّ مکان“ (فاصلے سمٹ جانا) کہا جاتا ہے، اور یہ دونوں چیزیں نقل و عقل سے ثابت ہیں۔ ”حقیّ زمان“ یہ ہے کہ سینکڑوں یا ہزاروں یا اس سے زائد سالوں کا زمانہ چند لمحات میں گزر جائے، اور ”حقیّ مکان“ یہ ہے کہ ہزاروں، لاکھوں برس کی مسافت چند لمحوں میں طے ہو جائے۔ زمان و مکان کی وسعتیں محدود وقت و مسافت میں سما جانے سے متعلق معجزات و کرامات قطعی آیات و روایات سے ثابت ہیں۔ دونوں کی ایک ایک مثال پیش خدمت ہے: ”حقیّ زمان“ کی دلیل یہ ہے کہ قرآن پاک میں سورۃ البقرۃ آیت 259 میں ایک واقعہ بیان ہوا جس کا آیات و تفاسیر کی روشنی میں خلاصہ یہ ہے کہ حضرت عزیر علیہ السلام ایک گدھے پر سوار، اپنے ساتھ کچھ پھل پانی رکھے ایک بستی کے پاس سے گزرے جو چھتوں کے بل گری پڑی تھی۔ یہ دیکھ کر آپ علیہ السلام نے کہا کہ اللہ ان لوگوں کو ان کی موت کے بعد کیسے زندہ کرے گا؟ اللہ تعالیٰ نے حضرت عزیر علیہ السلام کو سو سال موت کی حالت میں رکھا، پھر انہیں زندہ کیا، ان کے پھل پانی سب سلامت تھے، جبکہ گدھے کی ہڈیاں تک سلامت نہ تھیں۔ اللہ تعالیٰ نے حضرت عزیر علیہ السلام سے پوچھا کہ تم یہاں کتنا عرصہ ٹھہرے ہو؟ انہوں نے عرض کی: میں ایک دن یا اس سے بھی کم وقت ٹھہرا ہوں گا۔ اللہ عزوجل نے فرمایا: نہیں، بلکہ تم یہاں ایک سو سال ٹھہرے ہو۔ اپنے کھانے اور پانی کو دیکھو کہ اب تک بدبودار نہیں ہوا، اور اپنے گدھے

کو دیکھو جس کی ہڈیاں تک سلامت نہ رہیں۔ یہ سب اس لئے کیا گیا ہے تاکہ ہم تمہیں لوگوں کے لئے ایک نشانی بنادیں۔ اب ہماری قدرت کا نظارہ کرنے کیلئے یہ ہڈیاں دیکھو کہ ہم کیسے انہیں زندہ کرتے ہیں۔ چنانچہ چند لمحوں میں وہ گدھا دوبارہ صحیح سالم زندہ ہو گیا۔ اس واقعہ سے واضح ہوتا ہے کہ گدھے پر تو سو سال کا عرصہ گزر گیا جبکہ حضرت عزیر علیہ السلام اور پھل پانی پر ایک دن کے قریب کا وقت گزرا۔ یہی **عَجَبِ مَکَانَ** کی صورت ہے کہ ایک طویل عرصہ کسی پر تھوڑی سی دیر میں گزر جائے۔

”عَجَبِ مَکَانَ“ یعنی فاصلوں کا سمٹ جانا، قرآن پاک کے ایک دوسرے واقعے سے ثابت ہوتا ہے۔ چنانچہ قرآن پاک میں سورۃ النمل آیت 38 تا 40 میں مذکور کلام کا خلاصہ و تفسیر یہ ہے کہ حضرت سلیمان علیہ السلام نے ملکہ بلقیس کے تخت کے متعلق سنا جو دوسرے ملک میں سینکڑوں میل کے فاصلے پر تھا۔ آپ علیہ السلام نے ملکہ کو اسلام کی دعوت دینے کے مقصد سے اپنے درباریوں سے فرمایا کہ وہ تخت کون لائے گا؟ ایک طاقتور جن نے کہا کہ میں آپ کا دربار برخواست ہونے سے پہلے وہ تخت حاضر کر دوں گا۔ لیکن اس کے بعد حضرت سلیمان علیہ السلام کے وزیر، اسم اعظم کا علم رکھنے والے حضرت آصف بن برخیا علیہ الرحمۃ نے عرض کی کہ میں آپ کے پلک جھپکنے سے پہلے وہ تخت حاضر کر دوں گا۔ چنانچہ ایسا ہی ہوا اور پلک جھپکنے میں وہ تخت سامنے موجود تھا۔ اس طرح کی دیگر آیات و احادیث بھی موجود ہیں۔ خلاصہ کلام یہ ہے کہ اللہ تعالیٰ قادر، قدیر، مُشْتَدِر اور خالق ہے، وہ اپنی قدرت و شانِ تخلیق کا جیسے چاہے اظہار فرمائے، یہ اُس کی شان ہے۔

موجودہ سائنسی دور میں معجزہ معراج کا سمجھنا اور ماننا مزید آسان ہو چکا ہے۔ کیونکہ پہلے لوگ کائنات میں موجود قوانین خداوندی سے واقف نہیں تھے تو عقل میں نہ آنے والی چیزوں کا انکار کر دیتے تھے۔ جیسے اگر کوئی شخص آج سے ہزار سال پہلے دعویٰ کرتا کہ لاکھوں ٹن وزنی لوہے کا بنا ہوا محل ہو میں اڑ سکتا ہے تو لوگ مذاق اڑاتے۔ لیکن آج ہوائی جہاز کو سب تسلیم کرتے ہیں۔ یونہی پانچ سو سال پہلے اگر کوئی شخص کہتا کہ ایک بٹن دبانے سے لاکھوں پتکھے، مشینیں اور چیزیں حرکت میں آسکتی اور کروڑوں بلب روشن ہو سکتے ہیں اور ایک بٹن دبانے سے سب کچھ بند ہو سکتا ہے، تو سننے والے انکار کر دیتے۔ لیکن آج پاور ہاؤس کا ایک بٹن دبانے سے یہ سب حقیقی دنیا میں ہو رہا ہے اور سب اسے مانتے ہیں۔ جب انسانی علم و قدرت کا کرشمہ ایسا حیرت انگیز ہے تو قدرت خداوندی کا آپ خود ہی تصور کر لیں۔ صرف سمجھانے کیلئے عرض ہے کہ اگر شرب معراج میں معنوی بٹن آف کر کے سارا زمینی نظام روک کر معراج کرائی گئی ہو اور وہاں سے واپسی پر دوبارہ نظام مُخْتَرِک کر دیا ہو تو خدا کی قدرت سے کیا بعید ہے۔ اب تو سائنسدان بر ملا اعتراف کر رہے ہیں کہ ہم اب تک کائنات کے رازوں کا بہت معمولی سا حصہ دریافت کر سکے ہیں۔ چنانچہ ماضی قریب کا سب سے بڑا سائنس دان ”آئن سٹائن“ کہہ گیا ہے: ”میں نے ریڈیو ڈوربین کے ذریعے ایک ایسا کہکشاں تو دیکھ لیا ہے، جو زمین سے دو کروڑ نوری سال دور ہے، یعنی روشنی جو فی سینٹڈ ایک کروڑ چھیالیس ہزار میل طے کرتی ہے، وہاں دو کروڑ سال میں پہنچے گی، مگر جہاں تک کائنات کی سرحدیں معلوم کرنے کا تعلق ہے، اگر میری عمر ایک ملین یعنی دس لاکھ برس بھی ہو جائے تب بھی دریافت نہیں کر سکتا۔“

### ۛ یہ کائنات ابھی ناتمام ہے شاید کہ آ رہی ہے دمام صدائے کُن فیکون

ہماری آنکھوں کے سامنے ناممکن امور، ممکنات میں بدل رہے ہیں: موبائل فون اور انٹرنیٹ کے ذریعے چند لمحوں میں ہماری آوازیں، پیغامات، ای میلز ہزاروں میل دور پہنچ جاتے ہیں۔ یونہی کسی جگہ ہونے والا واقعہ چند سینٹڈ تمام دنیا میں وی اور انٹرنیٹ کے ذریعے قابلِ مشاہدہ ہو جاتا ہے۔ کار سے جہاز کی رفتار تیز ہے اور خلائی شٹل کی اُس سے زیادہ تیز، اور مریخ جانے والی گاڑی کی رفتار تمام سابقہ گاڑیوں سے تیز تر ہے۔ ہوا سے تیز رفتار، آواز ہے اور آواز سے تیز تر روشنی ہے۔ یونہی کائنات میں ستاروں کی گردش ناقابلِ یقین حد تک تیز ہے۔ الغرض ابھی تو کائناتی حقائق ظاہر ہونے کی ابتدا ہے۔

### ۛ آگے آگے دیکھے ہوتا ہے کیا؟

ان سب حقائق کے ہوتے ہوئے غور کر لیں کہ ان تمام رفتاروں کا خالق، کائنات کا مالک اگر اپنے رسول صلی اللہ تعالیٰ علیہ والہ وسلم کو چند لمحوں میں لاکھوں میل کی سیر اور کروڑوں مشاہدات کروادیتا ہے تو اس میں کون سی بات ناممکن و خلافِ عقل ہے؟